

(१०)

तेरे नाम की हरिदम लागी रटन ।
पिया बिन नहीं होती राती कटन ।
तेरी याद में होती हरिदम मगनु ।
तेरी मिलने की मुझको पकी लगनि ॥
तेरी मोहिनी मूरति चित में बसी ।
तेरे अधरों पै रहिती हरिदम हंसी ।
तेरी मुरली की धुनि है जादू भरी ।
मधुर सुर से प्यारे के अधरों धरी ।
प्यारे से मिलि करि उसे है चैन ॥
पगली क्यों हूं भला तूं बतादे मुझे ।
नाहक दर्शन बिना है तड़फाया मुझे ।
क्या है प्रेम की दुनिया में ऐसी चलनि ।
ओ मुरली वाले यशोदा नन्दन ॥

कृपा निधान साहिब मिठिड़ा फरमाईनि था : बोलिणा सत् श्री
वाहगुरु ! साहिब सदां दयाल हमेशा सनेह रस जे आस्वादन में
मगनु आहिनि । साहिब मिठनि जो स्वभावु मधुमखी अ वारो

आहे । जियं मधु मखी सभिनी गुलनि तां रसु खणी मानारो
भरींदी आहे तियें साहिब मिठा बि जितां तितां पंहिजे रस जो
आनंदु खणंदा आहिनि । गुल में कण्डा बि आहिनि, पखिड़ियूं बि
आहिनि पर मधु मखी रुगो बूंगर मां बिना ईजाउ दियण जे
माखी खणी थी वठे । तियं साहिब मिठा बि सभ हंधा रस जो
जरो बिना तकिलीफ जे खणी था वठनि । इन्हीअ करे जिते बि
अनुराग जो आनंदु आहे उहा जाइ साहिब मिठनि खे मिठी
आहे । गोपियुनि देवियुनि जो अनुरागु बि सर्व अनुराग शिरोमणी
आहे । श्री सूरदासु संतु चवे थो त महाभाग्यशालिनी बृज देवियुनि
समान अखिल बृह्मण्डनि में बियो कोई कोन्हें । छो त सभ खां
ऊंची प्रेम जी सगाई आहे । अमड़ि यशोदा महाराणी अ जो प्यारो
कृष्णु बचिड़ो आहे , पीरी अ में जाओ आहे । वरी शोभ्या जो
समुद्रु, गुणनि जो आगारु, बाल विनोदनि जी निधी, चन्चलता
जी राशि, सब्राझो सुभाउ सहज ममता जी मूड़ी आहे । पोइ
उनमें जे प्यारु कयो त जुगाईदडु आहे, बाबा नन्द राइ लाइ बि ।
जेतिरो प्रेमु करे ओतिरो ठहे थो । गुवाल बाल बि सजो दींहु प्यारे
कृष्ण सां घुमनि था, खेल खेदनि, गदु गायूं था चारीनि । वरी
लाल किशन अनेक वार रक्षा कई अथनि; इन्हीअ करे उन्हनि

जी ममता बि ठहंदड़ आहे । पर गोपियूं देवियूं जिनि जो प्यारे
किशन सां गाम जो नातो आहे; असां जे वतन जो प्यारो अद्भुत
बालिड़ो आहे; उन जी रूप माधुरी अ में फासी पयूं । मन मोहनु
केदो खीजाएनि था; कपिड़ा थो फाड़े; मटिकियूं थो फोड़; रस्ता
थो रोके, अहिड़ी कहिड़ी हरिकत आहे जा वेचारियुनि सां न थो
करे । चीर चोराइण जी लीला सां त हद जी बि हद लंघे वियो
ओलियाउ कृष्णु ! पर गोपियूं देवियूं अबलाऊं सभिनी जी नज़र
में हर तरह बदिनाम थियूं । घर वारनि जा ताना तुनिका थियूं
सहनि; सभु कष्ट सिक सां सही प्यारे कृष्ण सां चौगुने चाह सां
बधंदियूं थियूं रहनि; सचो प्रेमु थियूं निबाहीनि । श्री शुकदेवु
स्वामी चवनि था त गोपियुनि जे मधुर गीत, प्रीतम श्याम सुन्दर
जे जस सां लबा लबि भरियन टिन्ही लोकनि खे पुनीत कयो
आहे, करे रहियो आहे ऐं सदाई कंदो रहंदो ।

कृपा निधान साहिब मिठिड़ा बि उन महानु स्नेहियुनि
गोपियुनि जे अनुराग जो आस्वादनु था करनि । हिक वारि कंहि
'गोपी अ खे आनंद कंद बृजचन्द्र प्यारे अजु मिलण जो दिलासो
दिनो आहे । श्याम सुन्दरु गायूं चारे संझा जी गांव दे वापस थो
मोटे त चौधारी टोलनि जा टोला रस्तनि ते छितियुनि ते बीठा

राह निहारीनि । उन समय देवताऊं बि दिलिबर किशन ते
गुलिड़ा वसाइण ऐं दर्शन करण जो लाभु लुटण लाइ आकाश में
विमाननि ते वेठा प्रेम अश्रू वसाए स्तुति था करनि । प्यारो श्याम
सुन्दरु हिक हथ में मुरली नचाईदो ऐं हिकु हथु सखा जे कंधे
ते रखी, आकाश दे निहारे मिठिड़ी निगाह सां देवताउनि खे
अभिवादन कंदो घर दे अची रहियो आहे । अमड़ि यशोदा जो
जानिबु बचिड़ो आहे । सखो बि इन करे मिठी अमां खे चवनि त
अमड़ि मिठी ! तूं प्यारे किशन खे बन दे मोकिलण में को भउ
न करि छो त सभेई देवताऊं लालन जी रक्षा लाइ चौधारी
घुमंदा रहंदा आहिनि, को हाथी अ ते को हंस ते को बैल ते
सुवारु थी सम्भाल करनि था, हिक अष्टभुजी देवी त शींह ते
चढ़ी ईंदी आहे । उहा त कदहीं कदहीं किशन खे कछ में विहारे
प्यारु करे चवंदी आहे त कानल तूं को बि भउ न कजाइ मां
जिति किथि तो सां गटु रही तुंहिजी रक्षा कंदसि । इन रीति
देविताउनि जूं मिठियूं स्तुतियूं बुधंदो प्यारो बृज जीवनु जदहीं
गोठ जे वेझो थो अचे त हिक दड़े ते बिही रतननि जी सुन्दर
माला ते गांयुनि जा टोला गणे त सभु गायूं अची वयूं सुख सां ।
पोइ माला वर में विझी प्रसन्न चितु थी गांव में प्रवेशु करे

अगिया दर्शन जू प्यासियूं गोपियूं उत्कण्ठा सां वाट निहारे
रहियूं आहिनि; के सुन्दर हार ठाहे आयूं आहिन त के पान बीड़ो
खणी आयूं आहिनि, किनि खे हथनि में अतुर जा बुड़ा आहिनि
त के आरती उतारे स्तुति थियूं करनि । दिलि ही दिलि
लालन खे विनय थियूं करनि त दिलिबर लाल अजु असांजे घर
दे हलु । कंहि खे मधुर चितवन सां दिलासो दिए त उहा गोपी
उन्मति थी वजे पर वजे उन गोपी अ जे घरि जेका पंहिजी अण
लाइकी अ में मन ई मन सकुची दुखी थी रही आहे । बिना
कोठिए उन वटि हलियो वजे कलौली कृष्ण, गोपी आसूं वहाए
कढ़हीं श्याम सुन्दर खे थी दिसे त कढ़हीं पंहिजे घर दे थी
निहारे ।

होदाहुं जंहि खे दिलासो दिना अथसि उन जी दशा
अजीबु थी वेई आहे । कींअ उन्मत्तता सां प्रीतम जे आगमन जी
वाट तके रही आहे । सेज थी संवारे, भोजन थी बणाए, फूल
मालाऊं थी पुए, अडणु थी संवारे, हलिको को आवाजु थो थिए
त उत्सुकता सां दर दे थी डोड़े । अनन्त उमंग सां आशाउनि
जा बाग थी बणाए । एतिरो त उन्मति आहे जो कल न थी
पवेसि त कींअ अध राति थी थी वजे पर अजां जीवन आधारु

जानिबु कीन आयो आहे । बेहद बेचैनु थी वाट वाझाए रही
आहे । बिना पाणी अ मछुली अ वांगे तड़फी रही आहे । फथिकी
रही आहे आशा जे थोरे जल में । कदहीं दर दे थी डोड़े त
कदहीं

घर में अची मांदी थी हा कृष्ण ! हा कृष्ण ! हा जानिब लाल !
'एद्री देरि काथे कई अथई । इयें पुकारे बेहालु थी रही आहे ।
हार नांगनि वांगे थी भाए त कपिड़नि में कण्डा थी दिसे । खाली
सेज खे दिसी भयभीतु थी थी वजे । हा नाथ ! एदो कठोरु छे
थियो आहीं । तो खे मूं खे फथिकाइण में कहिड़ो थो मजो अचे ।
न अचिणो होइ त पोइ दिलासो छे दिनुइ । (महाप्रभू जदहीं प्रेम
में घणो व्याकुलु थींदो हो त हर स्वास में कृष्ण काथे आहीं,
मोहन कादे वियो आहीं, मिठल भला एद्री देरि तो खे सूहे थी ।
कृष्ण ! जल्दी आउ' । नाथ देरि न लाइ । इहें दर्द जूं पुकारूं
, बुधी वाटहडू बि दुखी थी वेंदा हुआ) ओ मिठा कृष्ण ! तुंहिजो
नामु मुंहिजी जिभिड़ी अ खे चम्बुड़ी पियो आहे । हिक वार चयो
आहे हाणे असुलि चुपि न थी अचे । इयें थी दिलि चवे त अर्ब
अर्ब जिभुनि सां तुंहिजो नामु जपियां त बि दिलि न भरिजे । ओ
मुंहिजा प्रीतम ! मुंहिजी राति तुंहिजे मिलण बिना न थी कटिजे ।

द्रौपदी अ जी साड़ी अ वांगे विशालु थी पई आहे । वधेई न थी
उतेई बीठी आहे ज़णु युग लंघे विया आहिनि । समुझ में न थो
अचे त अज़ोकी राति बृह्मा केतिरनि युगनि जी ठाही आहे ।

हे रजिनी देवी ! तूं त घणां रंग दिसंदी हून्दीअ । के वदे
भाग वारियूं ज़रूरु प्रीतम जी गोद में मस्तकु रखी अनंतु
सौभाग्य सुखु माणींदियूं हून्दियूं । के मूं वांगे विरह जे दुख में
कराहींदियूं हूंदियूं, रोई रोई पुकारींदियूं हून्दियूं “पकड़ि पलंग
का कोना, आवे पल पल रोना” जी हालति में दिसंदी हून्दी के
निमाणियूं निंड खे सद कंदियूं हून्दियूं । ऐ देवी ! तूं ई आउ मन
तुंहिजे प्रसाद प्रीतम खे सुपने में दिसी कुछु आरामु लहां । पर
हाय हचारी निंड बि अलाए कादे भज़ी वेई आहे ? कीन मुंहिजी
अखियुनि जी आंसुनि जी धारा में लुढ़ी वेई आहे ? छा भला दींहुं
अचिणो कोन आहे ? अरिमानु आहे जो दुख जी राति कटिजेई
नथी ऐं सुख जी राति लंघण में पतोई न पवे, ज़णु हिक साइथ
में लंघे थी वजे । पर न प्रीतम जे अभाव में राति ऐं दींह में को
फर्कु कोन आहे । दींहु बि ओतिरो ई अंधिकारमय थींदो आहे ।
हा

ऐतिरो आहे न दींह जो सहेलियूं वेझो अची प्रीतम जी कथा
बुधाए कुछु विन्दुराईनि थियूं । हीअ राति त कारे नांग वांगे हर
हर थी दंगे । ही आकाश में तारा आहिनि यां विरह जे आहुनि
उभ में टुंग करे छद्रिया आहिनि । हुन भरि वेठल भगवान जो
प्रकाशु थोरो थोरो इन्हनि टुंगनि मां अची रहियो आहे ।

कोहिरो दिसी चवनि त नदी अ में दुखी विरहणि इशनानु
कयो ऐं उन जी बाफ ते अंधेरो छांइजी वियो आहे । विरहिणि
देवी अ जी तपति ऐदी जो सियारे जी राति में बि सहेलियूं आला
कपड़ा पाए संदसि सार लहण वजनि त मतां तउ न अची वजे ।
विरहिणियुनि जो झझो इहो हालु आहे ।

गोपीदेवी चवे थी त ओ मुंहिजा हृदयेश्वर ! मां त पंहिजो
तनु मनु प्राण सभु कुछु तुंहिजे चरण कमलनि में न्योछावर करण
लाइ तियारु आहियां । पर मूं खे तुंहिजो उहो मधुरु बोलु जो
शाम जो बन खां मोटण महल तुंहिजे भरिसां अची मुंहिजी तरी
अ तां पानु खणी चयो त गोपी ! अजु तो वटि ईंदुसि; खातिरी
करि । उहो शब्दु मुंहिजी रोम रोम में सतार वांगुरु वजी रहियो
आहे । यदि आहे जानिब ! उहो मधुर मुस्कान ऐं रसीली

चितवन । मां त बुढी पई आहियां मोहन ! तुंहिजी महिबत जे
महिरयाण में । जानिब ! तुंहिजे मिलण जी चाह चैनु वठणु न थी
द्रिए तुंहिजे अचण जे दिलासे मुंहिजो आरामु फिट्टाए छद्रियो
आहे । मिलां, बसि मिलां, जल्दु मिलां, इहा हिक तार मन जे
धमिणियुनि में गूंजी रही आहे । मां त तद्रहीं खां इयें थी ज़ाणां
त प्रीतम ! तूं मूं दे अची रहियो आहीं । वाट ते कंहि सनेह भरी
सहेली अ सिक मां सद्रियो हून्दुइ त मिठल ! मूं वटि आउ हिक
पल लाइ । पोइ महिरबान मिठल ! उन जो दरु शायद न
ओरांघे सघियो आहीं ।

मूं त ज़ातो हो त अजु महा भाग्य सां हीअ राति प्रीतम जे
मिलण जी मिली रही आहे । अजु राति प्रीतमु मुंहिजो थींदो ।
जेकर दिलि सां लाद लद्रायां, घणो घणो प्यारु करियां हां ।
सेवा सज़ण खे सुखी करियां हां पर मुंहिजो अहिड़ो भागु
काथे आहे । ओ प्यारा मोहन ! तुंहिजी मन मोहिनी मूरति मुंहिजी
अखियुनि में वेही वेई आहे । पर अचिरजु इहो आहे त तुंहिजे
चपिड़नि ते सदां मुस्कान वसी रही आहे । मां फथिकां थी,
तड़िफां थी, रुआं थी, चिलायां थी, तद्रहीं बि तूं रुगो खिली
वेठों । तुंहिजो खिलणु पाण वधीक बेचैनु थो करे ।

‘देखो री यह नंद का छोहरा बरछी मारे जाता है ।’

श्री शुकदेव स्वामी चवे थो त नंद गोप जे बृज जा निवासी
धन्याति धन्य आहिनि जिनि खे एद्रो वद्रो ईश्वर एद्रो संहिजो ऐं
सवलो, पंहिजो अजीजु थी मिलियो आहे । महा भाग्यशाली
आहिनि
ही बृज जूं गोपियूं ग्वाल ।

अई सखी ! दिसु त इहो नंद जो नींगरु जे को पाण खे
मखण खां बि कोमलु थो सद्राए कींअ पंहिजी चितवन सां
बरिछियूं हणीं घायलु करे भजी थो वजे । कंहि खे तड़िफंदे दिसी
दिलि में दया बि न थी अचेसि । हिन सांवरे कुमार जो रंग
ढंगु ई निरालो आहे जो घायलु करे मथां टहक दिए त मुंहिजो
तीरु ठीकु निशाने ते लगो आहे । हा महिबूब मनमोहन ! तूं
सचुपचु अद्भुत आहीं । तुंहिजे मुखिड़े ते सदा मधुर मुस्कान
वसी रही आहे । सत दींह सत रतियूं गोवर्धनु खणी हिक हंधि
बिना भोजन बिना निंड आशायश बीठो रहिएं त बि
मुखारिविंद जी मुस्कान तिर मात्र बि न घटी पाण वधीक तिखी
पई लगे । मिठल उहो तुंहिजो प्रसन्न वदनु ऐं मधुरु खिलणु
सदां जिए । काली नांगु हिकु सौ फणियुनि सां वेढ़े जहर जूं

फूकूं पियां दियेई जिनि मां तप्त अग्नि जूं चिणिगूं पयूं
निकिरनि त बि तूं पियो खिलीं । दावानलु; बृज वासियुनि खे
चौधारी वेढे वियो सभु व्याकुलु थी रहिया हुबा त बि तूं पंहिजी
प्रसन्नता में केदो अद्रोलु रहियें । पाण बृज वासियुनि खे दिलासा
पियो दीं ऐं खिलीं पियो । वाह मिठल वाह ।

अजिगर अची नंद बाबा जे चरण खे झलियो । श्यामसुन्दरु
मिठी अमड़ि जी गोद में आरामी आहे नन्द बाबा वाको कयो ।
नारायण ! नारायण ! बचाइ, बचाइ । अमड़ि जागी वदी बला
द्रिसी, द्रकी वेई ऐं सटु करे तोखे जागाए चयाई त पुट ! पीउ
खे त दिसु । छिरिकु भरे उथिएं ऐं अमां खे दिलासो देई चयुइ
त अमां जानि ! मांदी न थीउ । भरिसां देवी माता वेठी आहे उन
जो भरोसो आहे, उहा रक्षा कंदी । माता सहित अची देवी अ खे
मथो टेकियुइ ऐं वेनती कयुइ । देवी अ चयो लालन ! तूं अजिगर
खे पंहिजो आडूठो छुहाइ त बाबा खे छदे दींदो । बाबा खे बि
घणो भरोसो दिनो त मूं खे देवी अ दसु दिनो आहे मां उहो दसु
कयां थो । अजिगर दिव्य रुपु थी वियो ऐं मंत्र पढी गुल वसाइण्ण
लगो । तो खिली उन खे चयो त गुल हणण जी कहिड़ी ज़रूरत
आहे । सदां जियें ओ खिलिणा चांद किशिन ! प्रीतम तूं खिलीं

थो ऐं तो खे मुंहिजो क्यासु न थो थिए । प्रीतम चयो अई गोपी !
भला क्यास खां सवाइ तोखे पंहिजी मधुर मुस्कान देखारे
फरहत थो द्रियां । दवा थो क्याइ देवी ! दवा । मुंहिजो सखा प्रेमु
सदा तवहां सां गदु आहे तदहीं त मूं जहिड़े महांगे खे जदहीं
चाहियो त दिसो थियूं । गोपी अ चयो मिठल ! तुंहिजो रूपु
सहज ही मोहण वारो आहे उन सां गदु मृदु मुस्कान ऐं हथ में
मिठी मुरली अथई उन त गजबु करे छद्रियो आहे । जदहीं खां
बंसरी बुधी आहे त सभु भुलिजी वियो आहे संसार जो द्रियणु
वठणु सभु बंदि थी वियो आहे । केरु पंहिजे कुल जू घिटियूं
भला छद्दींदो आहे पर जदहीं जंहि हाल में उहा कंहि बुधी त
उहा सोधी थी वेई पाणु विसारे वेठी । रुगो इयें पई चवे त
हाय लाल ! मुरली थो वजाई कीन पंजनी प्राणनि खे लोली थो
दीं; हिंदोरे थो झुलाई । मिठल ! तुंहिजी बांसुरी त का अनूपम
जादूगरनी आहे जो जड़ चेतन जड़ थी था पवनि ऐं जड़ चेतन थी
उन जो स्वादु था वठनि । विरिधाता जी सृष्टि ई उलिटी थी थी
पवे । ब्रिया जादू त क्षण मात्र हलंदा आहिनि पर तुंहिजी बंसरी
त अनंत काल ताई मस्ती अ सां भरे थी छदे । उन मस्ती अ में
गोपी मुरली अ खे सदे पुछे थी त अदी ! सचु त बुधाइ तूं सदां

प्रीतम जे अधरामृत जो आनंदु थी माणीं, तो कहिड़ी तपस्या कई
आहे ? मुरली अ चयो भेण ! छा थी पुछीं ? मुंहिजे हृदय में
कुछु

बि न आहे रुगो प्रीतम जे स्वास जी धारा वही रही आहे इन करे
ई प्रीतमु प्यारो मूं ते रीधो आहे मां त पाणु विसारे प्रीतम जी मधुर
तान सां जी रही आहियां । गोपी अ चयो : हा अदी ! तूं महानु
आहीं इन करे प्रीतमु तो ते रीधो थो रहे । इन करे रांझनु रीझी
करे पल—पल में पंहिजे चपिड़नि जो अमृत पियारींदो रहेई थो ।
बंसरी त बृह्मा जी बि द्रादी आहे । बृह्मा खे रुगो चारि मुख
आहिनि पर हिन सुहागिणि खे अठ मुख । बृह्मा खे रिषी चंवर
झुलाईदा आहिनि पर हिन खे प्रीतमु पाण पंहिजी अलकावली अ
जे चंवरनि सां सुखी थो करे । बृह्मा गुलनि जी गदी अ ते वेठो
आहे पर हीअ सभागी सदां प्रीतम जे हस्त कमलनि ऐं चपिड़नि
थी आनंदु माणें । बृह्मा सवारी करे हंस ते पर बंसुरी शहजादी
रहे प्यारे जे कर कमलनि में या कमरि में । बृह्मा खे भगुवंत हिक
दफे आकाशवाणी अ में उपदेश दिनो पर हिन खे प्रीतमु अठई
पहर मंत्र पाठु थो कराए । प्रीतमु पंहिजे हृदय जो खासि धनु
मुरली अ में भरे रहियो आहे । बंसुरी वेचारी पई हुई झंगल में

उतां प्यारे कृष्ण खे पाइण लाइ पाणु कपायाई, पेटु छिलायाई,
‘उस’ में सुकी, दूहे में कारी थी, सुराख करायाई, अनेक कष्ट
प्रीतम सां मिलण लाइ सठाई तदहीं त प्रीतम सां मिली सुख थी
माणें । हाणे वरी संम्भरी बीठी आहे । त जदहीं मां पंहिजो कुलु
छदे आई आहियां त बिए कंहि खे, जंहि खे प्रीतम सां मिलण
जी चाह आहे, पंहिजे घर में विहणु कींअ दींदसि ? जहिड़ा
मुंहिजा हाल थिया आहिनि तहिड़ा सभिनी जा कंदसि । तदहीं
मूं खे चैनु ईंदो । गोपियुनि देवियुनि खे बि जदहीं अधरामृत पान
जो अधिकारी बणायाई तदहीं माठि आयसि ।

युगल सरकार जदहीं मिलनि था त हिक बिए खे दिसण
में अहिड़ो त मगनु थी था वजनि, जो सभु अंग हिक हंधि बिही
था

वजनि, मिलण रूप था थी वजनि । पोइ जदहीं साई मिठिड़ा
कोकिलि रूप में युगल खे जागाए विहार जी सम्भार था
दियारिनि तदहीं मुरली बि पाण ही मिठा सुर कढी विलास जी
सुरति थी जागाए । युगल जो अहिड़ो अगाधु सनेहु आहे जो
असीं ब आहियूं उहा गाल्हि बि क्रोड़ कण्डनि जे चुभण वांगे
व्याकुलु थी करेनि । हीअ विरिह जी लीला बि प्रभू असां फौलाद

जहिङनि हृदय वारनि कठोर जीवनि जे चित खे द्विवीभूत करण
लाइ करनि था न त रुगो चौपड़ खेल में सखियूं चवनि त जुगु
फिटाए सारी मारियो, एतिरो बुधंदे सारो शरीरु दकी वजेनि । पर
चवनि त हार भली थिए पर जुगु न फिटाइजे, इयें चवंदे
अखिड़ियुनि में आसूं भरिजी अचनिनि । जड़ जो विछोड़ो बि न
थो वणेनि । युगल धणी बन में विहारु पिया करनि, परियां यमुना
पारि चकुई अ जे रुअण जो आवाजु आयो । क्यास निधि मिठी
स्वामिनि चयो त नाथ ! असां खे कंहि जे दुख जो बुधी पंहिजो
विहारु मिठो न थो लगे । प्रीतम चयो प्रिया जू ! इहा त चकुवी
क्रंदनु करे रही आहे जो राति जे वेल प्रीतम सां न मिली सघण
करे रोई रही आहे । शील निधि श्री स्वामिनि चयो त नाथ ! जंहि
राति में कोई हिकिड़ो प्राणी बि वृलाप करे रोई रहियो आहे उन
राति में असीं सुख जी लीला कींअ कंदासीं । तदहीं प्रीतम
कौसतुब मणी अ जे सोझिरे सां चकुई चकुवे खे मिलायो । तदहीं
युगल प्रसन्न थिया । सखी अ बुधायो त बती जली रही आहे
उहो बुधी डिज़ी विया त हीअ भला छो 'जली' रही आहे ।
अहिड़ो क्यास सां भरियलु आहे हृदयु जंहि मालिक जो, जिनि
खे कृपा—क्यास खां सवाइ बी ज़ाण ई कान आहे । संसार जा

हरिता, धरिता, करिता, शंकर बृह्मा विष्णुदेव आहिनि से युगल
सरकार ताई संसार जे दुख जो रींगटु बि वजणु न था दियनि
न त हिक पलक में ही हाहाकारु बंदि थी वजे ।

बंसरी देवी अ खे बि जदहीं प्यारे कृष्ण फूक दिनी,
श्री गुरदेव जदहीं बीज मंत्रु बुधायो, तदहीं सचो सुखु प्राप्त
थियुसि ऐं आनंद मगनु थी प्रीतम जा गुण गाइण लगी ।

श्याम सुन्दर प्यारे गोपी अ जी व्याकुलता दिसी, प्रगटु थी
मुश्की चयो त गोपी तूं त पागलु आहीं । गोपी अ चयो मां
पगिली
कींअ आहियां , मां त तुंहिजे वचन ते विश्वास कयो तदहीं
पगिली थी आहियां । तो खां सवाइ बियो कुछु यादि न अथमि
तदहीं थो पगिली चवींमि । मूं खे गाल्हियूं बि तुंहिजूं, निहारणु बि
तो लाइ, हलणु बि तो लाइ, खिलणु बि तो लाइ, इन्ही अ करे
सभु पगिली चई रहिया आहिनि ।

कबीर साहिबु चवे थो त मां बौरी कोन हुयसि पर मूं खे
श्रीराम बांवरो करे छदियो । भाई तवहां ध्यानु रखिजो दोखे में
बंवरा न थिजो । पर सचु त इन्ही अ पागलपणे मथां संसार जूं

क्रोड़ें सियाणपूं कुलिबानु आहिनि ।

मिठा नाथ ! जे तुंहिजी यादि करणु चरियाइप आहे त पोइ
इहा मूं खे भली हुजे । मां तो खां सवाइ नथी जी सघां । सचु त
तुंहिजी यादि ई पंहिजी गोद में रखी जियारे रही आहे । मिठा
प्रीतम श्रीकृष्ण ! हाणे दर्शन खां परे रखी मूं खे न तड़िफाइ ।
सुबुह जो गायुनि चारण महल त ज़रूर दर्शनु दींदे । न रही
सघंदसि त सवेल ई अची अमड़ि जी गोद में तोखे दिसंदसि ।
पर हीअ सौभाग्यशालिनी रजनी मुंहिजी व्यर्थ हली वेई । न
दिलासो दीं हां, न हींअ तड़िफां हां । सभिनी चयो त अदी दिसण
जो बराबर सांविरो अथई पर दिलि जो सदा ऊजलु आहे । छा
चवांइ मिठल ! दिलि बि अहिड़ी थो देखारीं । हाणे मूं खे साफु
बुधाइ त प्रेम जी दुनिया में इयें ई गुज़रु आहे छा ? छा सचु
पचु तुंहिजे प्रेम जे संसार में इहोई रुगो रुअण जो रंगु आहे
छा ? तुंहिजे सनेह जो छा इहोई उजूरो मिलंदो आहे ।

‘रोना धोना सिसकना और आहों की जागीर ।’

ओ मुरली अ वारा ! पहिरीं मुरली अ वारो करे थी सदेसि
जो मुरली अ सां मस्तु बणायो अथाईसि पर वार सोचे थी त

भला मुरली जंहि जी साथिणि आहे उन खे दया कींअ ईदी । इन
करे ओ यशोदा नन्दन ! दया मूरति अमां जा सिकी लधा बाल !
सनेह सुगंधा सनेह सणिभी अमां जा किशिन लाल ! इयें थी
सदेसि । मिठी अमडि यशोदा लाइ श्री कीरति अमां हिक दफे
प्यारे किशन खे चयो त लाल ! तुंहिजी मायडी एदी दयावान
आहे जो कहिडी बि अभिलाषा वारो सुवाली दर तां न मोटाईदी
आहे । इन करे गोपी बि उन दयावान अमां जे सम्बंध जो
आसिरो वठी थी पुकारेसि, ओ दयावान माउ जा दयावान पुट !
कुछु दया धारि । मिठी अमां असां जी राणी अमां आहे ऐं तूं
असां

जो प्यारो राजकुमारु । पंहिजे गोठायुनि जो बि त को नंगु थींदो
आहे । पंहिजी प्रजा ज़ाणीं कुरिबु करि कृष्ण मिठा ! रुगो इहो
बुधाइ त प्रेम जे राज में रुगो विछोड़ो आहे यां मिलणु बि आहे ?
प्रीतम चयो त रुगो मिलणु बि आहे ? प्रीतम चयो त रुगो मिलणु
आहे । विछोड़ो त रुगो मिलण जी बुख जागाइण लाइ
भ्रांति वांगे आहे । हिते प्रीतमु सुख रूपु, प्रेमु सुख रूपु ऐं प्रेमी
बि

सुखु रूपु ई आहिनि । उते दुखु भला किथां ईंदो ? विरह जी

कोड़ाणि सुख जे स्वाद खे वधाइण लाइ ई कदहीं चखाईदो
आहियां । विछोड़ो मिलण जे सुख जो सचो स्वादु पैदा करण
लाइ आहे । जियं सदां मिलण करे का रुखाई न जागे ।

गोपी अ सोचियो त जेकदहीं सनेह जो प्रसादु नित्यु
मिलणु आहे त पोइ मां रुआं छो थी ? मंगल भवन प्रभू अ जे
प्रेम में कोई विछोड़ो या विधिनु कोन आहे । श्याम सुन्दर चयो
त तोखे रुअण जी आदत थी पई आहे । थोरी देरि बि न थी
सही सघीं । हाणे खुशि थी खिलु देवी ! आनंद मनाइ ।

गोपी देवी दिसे त युगल धणी आनंद सां रतन सिंहासन
ते ब्राजमान आहिनि । आरती उतारे माला पहिराये जै जै कार
करे गद् गद् थी वेई । साई अमां मिठिड़ा मिठिड़ा भोजन खाराए
युगल धणियुनि खे लाद लदाइण लगा ।

मिठिड़े बाबल साई अमां जी सदाई जै ।